

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ ప్రతిప్రస్థానపద్ధతిః పంచమీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ ప్రతిప్రస్థానపద్ధతిః పంచమీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధిత్తాం సదా హృది ॥

ప్రశస్తే రామపాదాభ్యాం పాదుకే పర్యుపాస్మహే ।

ఆన్యశంస్యం యయోరాసీత్ ఆశ్రితేష్వనవగ్రహం ॥ 5.1 ॥

భృశాతురసహోదరప్రణయఖండనస్వైరిణా

పదేన కిమనేన మే వనమిహావనాదిచ్ఛతా ।

ఇతీవ పరిహాయ తన్నివవృతే స్వయం యత్ పురా

పదత్రమిదమాద్రియే ధృతజగత్తయం రంగిణః ॥ 5.2 ॥

దశవదనవినాశం వాంఛతో యస్య చక్రే

దశరథమనఘోక్తిం దండకారణ్యయాత్రా ।

స చ భరతవిమర్దే సత్యసంధస్త్వయాసీత్

రఘుపతిపదరక్షే ! రాజధానీం ప్రయాంత్యా ॥ 5.3 ॥

అభ్యుపేతవినివృత్తిసాహసా

దేవి ! రంగపతిరత్నపాదుకే ।

అత్యశేత భవతీ మహీయసా

పారతంత్ర్యవిభవేన మైథిలీం ॥ 5.4 ॥

అవ్యాహతాం రఘుపతేర్వహతః ప్రతిజ్ఞాం

అంసాధిరోహణరసే విహతే ధరణ్యాః ।

ప్రాదాన్నివృత్య భవతీ మణిపాదరక్షే !
 స్పర్శం పదేన విగతవ్యవధానఖేదం || 5.5 ||

మంత్రాభిషేకవిరహాద్భజతా విశుద్ధిం
 సంస్కారవర్జనవశాదభిసంస్కృతేన |
 మూర్ధ్నా నినాయ భరతో మణిపాదుకే ! త్వాం
 రామాజ్ఞయా వినిహితామివ రాజ్యలక్ష్మీం || 5.6 ||

రక్షార్థమస్య జగతో మణిపాదరక్షే !
 రామస్య పాదకమలం సమయే త్యజంత్యోః |
 కిం దుష్కరం తవ విభూతిపరిగ్రహో వా
 కిం వా విదేహదుహితుః కృపణా దశా సా || 5.7 ||

సీతాసఖస్య సహసా చరణారవిందాత్
 భక్త్యా నతే కృతపదా భరతోత్తమాంగే |
 ఆరుహ్య నాగమభితో భవతీ వితేనే
 మాయూరచామరభరం మణిరశ్మిజాలైః || 5.8 ||

మూర్ధ్నా ముకుందపదరక్షిణి ! బిభ్రతస్త్వాం
 ఆవిర్మదస్య రఘువీరమదావళస్య |
 ఆమోదిభిస్సపది దానజలప్రవాహైః
 లేభే చిరాద్వసుమతీ రుచిరం విలేపం || 5.9 ||

ఆశాః ప్రసాధయితుమంబ ! తదా భవత్యాం
 దైవాదకాండశరదీవ సముత్థితాయాం |
 స్తోకావశేషసలిలాస్సహసా బభూవుః
 సాకేతయౌవతవిలోచనవారివాహః || 5.10 ||

అంతే వసన్నచరమస్య కవేస్స యోగీ
 వన్యాన్ ప్రగృహ్య వివిధానుపదావిశేషాన్ |
 ఆతస్థుషీం రఘుకులోచితమౌపవాహ్యం
 ప్రత్యుజ్జగామ భవతీం భరతోపనీతాం || 5.11 ||

మాతస్త్వదాగమనమంగళదర్శినీనాం
 సాకేతపక్ష్యళదృశాం చటులాక్షిభృంగైః |
 జాతాని తత్ర సహసా మణిపాదరక్షే !
 వాతాయనాని వదనైః శతపత్రితాని || 5.12 ||

సాకేతసీమ్ని భవతీ మణిపాదరక్షే !
 మాంగల్యలాజనికరైరవకీర్యమాణా |
 కీర్తిస్వయంవరపతేర్భరతస్య కాలే
 వైవాహికీ జనని ! వహ్నిశిఖేవ రేజే || 5.13 ||

ఛత్రేందుమండలవతీ మణిపాదుకే ! త్వం
 వ్యాధూతచామరకలాపశరప్రసూనా |
 సద్యో బభూవిథ సమగ్రవికాసహేతుః
 సాకేతపౌరవనితానయనోత్పలానాం || 5.14 ||

ప్రైక్షంత వక్తైర్మణిపాదరక్షే !
 శత్రుంజయం శైలమివాధిరూఢాం |
 రామాభిధానప్రతిపన్నహర్షైః
 ఉత్తానిత్తైరుత్తరకోసలాస్త్వాం || 5.15 ||

ద్రష్టుం తదా రాఘవపాదరక్షే !
 సీతామివ త్వాం వినివర్తమానాం |
 ఆసన్నయోధ్యాపురసుందరీణాం
 ఔత్సుక్యలోలాని విలోచనాని || 5.16 ||

ఆస్థాయ తత్ర స్ఫుటబిందునాదం
 స్తంబేరమం తాదృశసన్నివేశం ।
 అదర్శయస్త్వం పురమధ్యభాగే
 పాదావని ! త్వత్ప్రణవాశ్రయత్వం ॥ 5.17 ॥

దశగ్రీవస్తంబేరమదళనదుర్ధాంతహృదయే
 విహారస్వాచ్ఛంద్యాత్ విశతి రఘుసింహా వనభువం ।
 స్వవాత్సల్యక్రోడీకృతభరతశాబేవ భవతీ
 నిరాబాధాం పాదావని ! న విజహౌ కోసలగుహాం ॥ 5.18 ॥

క్షైకేయీవరదానదుర్ద్దిననిరాలోకస్య లోకస్య యత్
 త్రాణార్థం భరతేన భవ్యమనసా సాకేతమానీయత ।
 రామత్యాగసహైరసహ్యవిరహాం రంగక్షితీంద్రస్య తత్
 పాదత్రాణమనన్యతంత్రఫణితేరాపీడమీడిమహి ॥ 5.19 ॥

సముపస్థితే ప్రదోషే సహసా వినివృత్య చిత్రకూటవనాత్ ।
 అభజత పునర్జనపదం వత్సం ధేనురివ పాదుకే ! భవతీ ॥ 5.20 ॥

॥ ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే ప్రతిప్రస్థానపద్ధతిః పంచమీ ॥

కవితార్కికసింహాయ కల్యాణగుణశాలినే ।
 శ్రీమతే వేంకటేశాయ వేదాంతగురవే నమః ॥